

『日本書紀』22 推古天皇元年四月己卯条

夏四月庚午朔己卯。立厩戸豐聰耳皇子爲皇太子。仍録攝政。以萬機悉委焉。橘豐日天皇第二子也。母皇后曰穴穗部間人皇女。皇后懷妊開胎之日。巡行禁中。監察諸司。至于馬官。乃當厩戸。而不勞忽産之。生而能言。有聖智。及壯一聞十人訴。以勿失能辨。兼知未然。且習内教於高麗僧惠慈。學外典於博士覺智。並悉達矣。父天皇愛之令居宮南上殿。故稱其名謂上宮厩戸豐聰耳太子。